

Kopja Informali ta' Sentenza



MALTA

**QORTI ĊIVILI
PRIM' AWLA
(ĠURISDIZZJONI KOSTITUZZJONALI)**

**ONOR. IMĦALLEF
JOSEPH R. MICALLEF**

Seduta tal-15 ta' April, 2004

Rikors Numru. 8/2004/1

I.T.C. LIMITED

VS

**AVUKAT ĠENERALI, il-Bord tal-Appell dwar il-
Kuntratti Pubbliċi, u d-Direttur tal-Kuntratti**

Il-Qorti:

Rat ir-Rikors imressaq fl-24 ta' Frar, 2004, li bih il-kumpannija I.T.C. Ltd. li bih ippremettiet:

Illi l-esponenti kienu tefgħu offerta għall-kuntratt għal hekk imsejġha 'EU Accession Celebration – Tender for the design, organization and management of a quality national event on the eve of May 1, 2004' li ħareg b'sejġha għall-offerti għall-pubbliku;

Illi fil-process ta' aġġudikazzjoni tal-istess sejha għall-offerti gie deċiż mid-direttur tal-kuntratti u iżjed senjatament mill-kumitat tal-kuntratti wara li l-istess ħadu parir mill-'Adjudicating Board' tal-Ministeru għaż-Żagħżagħ u Kultura li l-kuntratt ma jingħatax lir-rikorrenti imma minflok jingħata lill-konsorzju magħruf bħala Welcome Europe li wkoll kien ipparteċipa f'dik is-sejha għall-offerti billi tefa' l-offerta tiegħu;

Illi fil-5 ta' Frar, 2004 l-esponent ippreżenta avviż ta' oġġezzjoni kontra tali deċiżjoni kif previst mir-regolamenti applikabbili, liema ittra qegħda tiġi hawn esebita u markata Dokument A, u sussegwentement, fit-terminu stabbilit mir-regolamenti, ippreżenta l-ittra motivata ta' oġġezzjoni għall-istess kopja ta' liema hi hawn esebita u markata Dokument B;

Illi fis-16 ta' Frar, 2004, Lou Bondi għall-konsorzju Welcomeurope irrisponda bl-ittra hawn esebita u markata Dokument C; wara din l-ittra sar ir-rapport analitiku mir-rappreżentant tad-Direttur tal-Kuntratti li qiegħed jiġi hawn esebit u markat Dokument D;

Illi fid-19 ta' Frar, 2004, il Bord tal-Appell dwar il-Kuntratti Pubbliċi sejjaħ laqgħa biex jiddiskuti dan l-appell, liema laqgħa damet sejra, salv xi interruzzjoni, mid-disgħa ta' fil-għodu sad-disgħa ta' fil-għaxija. Din kienet l-unika laqgħa li żamm dan il-Bord fil-każ. Fil-bidu tal-laqgħa l-appellanti talbu li l-Bord jordna l-esebizzjoni ta' diversi dokumenti. Fost id-dokumenti li ntalbu li jiġu esebiti mill-appellanti kien hemm ir-rapport li kien gie imħejji mill-Adjudicating Board dwar l-offerti mitfugħa f'din il-gara, kif ukoll l-offerti mitfugħa mid-diversi parteċipanti fil-gara. Il-Bord ta' l-Appell naqas li jordna li l-istess dokumenti u d-dokumenti l-oħra kollha li r-rikorrenti talbu li jiġu prodotti fir-rigward tal-każ tagħhom, li dawn jiġu prodotti. Għajr għall-siltiet żgħar ħafna mir-rapport tal-'Adjudicating Board' id-dokumenti mitluba mill-appellanti baqgħu ma ġewx esebiti quddiem il-Bord tal-appell. B'dan il-mod l-esponenti ġew imčaħħda milli jkollhom smiegħ xieraq quddiem l-istess Board tal-Appell billi ġew privati mill-possibilita' li jipproduċu jew jġiegħelu li jiġu prodotti quddiem l-istess

bord dokumenti li kienu determinanti għall-smiegħ tal-każ tagħhom b'mod xieraq;

Illi b'konsegwenza ta' dawn il-proċeduri ġew vjolati fil-konfront tar-rikorrenti d-dritt tagħhom għall-smiegħ xieraq fid-determinazzjoni tad-drittijiet tagħhom fir-rigward tal-istess fuq imsemmija gara għall-appalt fuq riferit u b'dan il-mod ġew miksura fil-konfront tagħhom l-artikolu 39(2) tal-Kostituzzjoni ta' Malta kif ukoll l-artikolu 6 tal-Konvenzjoni Ewropea dwar id-Drittijiet Fondamentali tal-Bniedem, l-ewwel skeda tal-Kapitolu 319;

Rat li l-kumpannija rikorrenti talbet li din il-Qorti tiddikjara u tiddeċiedi li bil-proċeduri miżmuma quddiem il-Bord tal-Appelli dwar il-Kuntratti Pubbliċi, u iżjed bir-rifjut ta' dak il-Bord li jħalli li ssir l-esibizzjoni u l-eżami ta' dokumenti mitluba mill-istess kumpannija rikorrenti, ġie miksura id-dritt tagħha għal smiegħ xieraq fid-determinazzjoni tad-dritt tagħha dwar il-gara tal-appalt għall-finijiet tal-artikolu 39(2) tal-Kostituzzjoni u tal-artikolu 6 tal-Konvenzjoni Ewropea dwar id-Drittijiet Fondamentali tal-Bniedem, l-Ewwel Skeda tal-Kapitolu 319 tal-Liġijiet ta' Malta u biex din il-Qorti tagħtiha r-rimedji xierqa u opportuni biex tagħmel (*sic.*) tajjeb għall-dina l-leżjoni;

Rat is-sitt (6) dokumenti mehmuża mal-imsemmi Rikors;

Rat id-Degriet tagħha tas-26 ta' Frar, 2004, li bih appuntat ir-Rikors għas-smiegħ għall-4 ta' Marzu, 2004;

Rat it-Twegiba mressqa fit-2 ta' Marzu, 2004, li biha l-intimati Avukat Ġenerali u Direttur tal-Kuntratti eċċepew:

Preliminarjament:

1. Illi l-Avukat Ġenerali m'huwiex il-leġittimu kontradittur għall-azzjoni stante illi dan m'huwiex il-każ illi r-rikorrent ma tistax tirrivolgi talbiet tagħha kontra xi Dipartiment wieħed jew iżjed tal-Gvern;

2. Illi l-Bord tal-Appell dwar il-Kuntratti m'huwiex azzjonabbi bħala korp morali u ma għandu ebda

personalita' ġuridika indipendenti mill-membri tiegħu u ma jistax ikun konvenut f'din il-kawża bħala Bord;

3. Illi l-Bord tal-Appelli dwar il-Kuntratti in kwantu jeżerċita funzjoni ġudikanti, dejjem fil-limiti tal-kompetenza tiegħu, in forza ta' liġi m'huwix azzjonabbli;

4. Illi fi kwalunkwe każ huwa indikat illi din il-Qorti tiddeklina milli teżerċita l-funzjonijiet tagħha taħt l-artikoli 46 tal-Kostituzzjoni u 4 tal-Kap 319 stante l-eżistenza ta' meżzi oħra ta' rimedju u senjatement il-fakolta ta' revizjoni ġudizjarja tad-deċiżjoni tal-Bord b'ċitazzjoni in kontradittorju tal-kontroparti, jekk huwa allegat illi dik id-deċiżjoni kienet tikkostitwixxi ksur tal-liġi;

Fil-mertu:

5. Illi l-azzjoni odjerna hija infondata fil-fatt u fid-dritt stante illi filwaqt illi hija bażata fuq allegat ksur tad-dritt għas-smiegħ xieraq fid-determinazzjoni ta' drittijiet jew obbligi ċivili (Art. 39 kost. Art 6 ECHR), il-fatti tal-każ, u partikolarment il-proċeduri ta' aġġudikazzjoni ta' offerti, ma jippreżentaw ebda apparenza ta' xi proċess illi jiddetermina drittijiet jew obbligi ċivili;

6. Subordinatament u mingħajr preġudizzju għal premess, illi l-miżuri li ħa l-Bord tal-Appelli għall-protezzjoni tas-segrieti kummerċjali u biex ma jsirx abbuż mill-proċeduri li saru quddiemu għall-iskop illi tiġi svelata b'kapriċċ l-istrategija kummerċjali ta' kompetitur kienu miżuri neċessarji u proporzjonati intiżi għall-protezzjoni ta' drittijiet liema miżuri ma ippreġudikawx id-dritt għal smiegħ xieraq li seta' talvolta eżista;

7. Illi, subordinatament u mingħajr preġudizzju għall-premess, l-azzjoni odjerna hija infondata fil-fatt u fid-dritt u għandha tiġi respinta bl-ispejjeż;

Rat il-verbal tas-smiegħ tal-4 ta' Marzu, 2004, fejn ġie deċiż li l-ewwel issir it-trattazzjoni tar-raba' eċċezzjoni tal-intimati;

Kopja Informali ta' Sentenza

Semgħet ix-xhieda mressqa mill-kumpannija rikorrenti għar-rigward;

Rat in-Nota ta' Sottomissjonijiet imressqa fis-16 ta' Marzu, 2004¹, mill-intimati dwar l-imsemmija eċċezzjoni;

Rat in-Nota ta' Sottomissjonijiet imressqa mill-kumpannija rikorrenti fis-16 ta' Marzu, 2004², dwar l-istess eċċezzjoni;

Rat l-atti kollha tar-Rikors;

Rat id-Degrieti tagħha tal-4 ta' Marzu, 2004, u tat-2 ta' April, 2004, li bihom ħalliet il-kawża għas-sentenza dwar l-imsemmija raba' eċċezzjoni tal-intimati;

Ikkunsidrat:

Illi b'din l-azzjoni, l-kumpannija rikorrenti qegħda tgħid li l-intimati kisrulha l-jedd fundamentali ta' smiġħ xieraq fi proċeduri ta' appell li saru wara li saret sejha għal offerti għall-pubbliku dwar attivita' ta' ċelebrazzjonijiet fl-okkażjoni tas-sħubija ta' Malta fl-Unjoni Ewropeja. Il-kumpannija rikorrenti kienet tefgħet offerta, iżda l-għażla marret fuq organiżzazzjoni oħra li ikkonkorriet ukoll. Il-kumpannija rikorrenti ressqet avviż ta' oġġezzjoni dwar l-għażla li saret u nżammet laqgħa mill-Bord tal-Appell dwar il-Kuntratti Pubbliċi biex jiġi trattat l-appell tagħha. Il-kumpannija rikorrenti tgħid li r-rapport tal-Bord tal-Għażla li bis-saħħa tiegħu kienu ġew mistħarrġa l-offerti mressqa ma kienx tħalla jitressaq mill-Bord tal-Appell imsemmi ħlief għal xi siltiet minnu. Minħabba f'hekk, l-kumpannija rikorrenti tgħid li ma kellhiex smiġħ xieraq fid-determinazzjoni ta' dritt tagħha dwar il-gara għall-appalt tal-imsemmija ċelebrazzjonijiet;

Illi, għal din l-azzjoni, l-intimati laqgħu b'għadd ta' eċċezzjonijiet kemm ta' xejra preliminari u oħrajn fil-mertu. F'tal-ewwel, jingħad li l-Avukat Ġenerali m'huwiex il-

¹ Paġġ. 69 sa 71 tal-proċess

² Paġġ. 72-5 tal-proċess

kontradittur legittimu, u li l-Bord tal-Appell intimat m'huwiex azzjonabbli għaliex m'huwiex persuna ġuridika indipendenti u, fil-qadi tal-“funzjoni ġudikanti” tiegħu m'huwiex sindakabbli. Jgħidu wkoll li, billi l-kumpannija rikorrenti kellha meżzi oħrajn ta' rimedju għad-dispożizzjoni tagħha, din il-Qorti jmissha tiegħa mill-twettag is-setgħat tagħha kostituzzjonali (jew konvenzjonali). Fil-mertu, l-intimati jgħidu li l-azzjoni m'hijiex mistħoqqa għaliex il-proċess tal-appell ma jirrappreżenta l-ebda xbieha ta' proċess li jiddetermina drittijiet jew obbligi ċivili, u li l-miżuri li f'ha l-Bord tal-Appell kienu f'posthom u maħsuba biex iħarsu s-“sigrieti kummerċjali” tal-konkorrent kompetitur tal-istess kumpannija rikorrenti fil-gara;

Illi gie mfisser mill-intimati waqt is-smiġn tal-4 ta' Marzu, 2004, li r-rimedju alternattiv li huma jgħidu li kellha l-kumpannija rikorrenti kien dak ta' azzjoni quddiem Qorti kif maħsub u mfisser fir-Regolament numru Tmintax (18) tad-Disa' Skeda tal-Avviż Legali 70 tal-1996;

Illi minħabba li l-kumpannija rikorrenti qegħda tressaq ilment tagħha kemm taħt il-Kostituzzjoni u kif ukoll taħt il-Konvenzjoni, joħroġ li l-eċċezzjoni li l-Qorti jmissha tirrifjuta li teżerċita s-setgħat tagħha hija msejsa fuq id-dispożizzjonijiet tal-*proviso* għas-sub-artikolu (2) tal-artikolu 46 tal-Kostituzzjoni u l-*proviso* tas-sub-artikolu (2) tal-artikolu 4 tal-Kapitolu 319 tal-Liġijiet ta' Malta, li t-tnejn jużaw l-istess kliem għalkemm mhux it-tnejn jorbtu bl-istess mod lill-Qorti fl-użu tad-diskrezzjoni tagħha³;

Illi l-eżistenza ta' rimedju ieħor lill-parti li tressaq azzjoni ta' allegat ksur ta' jedd fundamentali taħt il-Kostituzzjoni jew taħt il-Konvenzjoni għandha tirriżulta lill-Qorti bħala **stat ta' fatt attwali u objettiv**, u d-diskrezzjoni li tista' twettaq il-Qorti biex ma teżerċitax is-setgħat tagħha “jekk tqis li jkun desiderabbli li hekk tagħmel” minħabba l-eżistenza ta' rimedju ieħor hija deċiżjoni fuq tali **stat ta' fatt**. Kemm hu hekk, huwa biss meta jew jekk jirriżulta lill-Qorti bħala fatt li (kien) jeżisti rimedju ieħor effettiv lir-

³ Ara Kost. 16.11.1998 fil-kawża fl-ismijiet *Arena noe vs il-Kummissarju tal-Pulizija et* (Kollez. Vol: LXXXII.i.257)

rikorrent li l-Qorti tista' tiddelibera jekk għandhiex twarrab milli teżerċita s-setgħat tagħha li tisma' l-ilment imressaq quddiemha⁴. F'każ li ma jirriżultax li kien hemm rimedju ieħor xieraq, il-Qorti trid tiegħu konjizzjoni tal-ilment, u f'każ li kien hemm rimedju ieħor, il-Qorti jibqagħilha s-setgħa li tiddeciedi li ma ċcediex l-eżerċizzju tas-setgħa tagħha;

Illi ma jrid bl-ebda mod jintesa li d-diskrezzjoni li l-Qorti għandha f'dan ir-rigward trid titwettaq b'mod korrett u mmirata lejn l-iskop li l-leġislatur ried li jilħaq biha: jiġifieri, li filwaqt li ma jithallewx isiru kawżi kostituzzjonali bla bżonn, min-naħa l-oħra ma jiġrix li, minħabba tħaddim "liberali" tad-diskrezzjoni, persuna tinżamm milli tmexxi 'l quddiem azzjoni bħal din meta jkun jidher li l-każ huwa wieħed serju li jimplika t-telf jew tnaqqir ta' jedd fundamentali għal dik il-persuna. Kif ingħad dan l-aħħar f'dan ir-rigward, din id-diskrezzjoni għandha dejjem tiġi wżata fl-aħjar interess tal-amministrazzjoni tal-gustizzja biex, min-naħa l-waħda, il-Qrati ta' indoli kostituzzjonali ma jsibux ma' wiċċhom kawżi li messhom jew setgħu tressqu quddiem Qrati oħrajn kompetenti jew li dwarhom messhom jew setgħu jitfitxxu rimedji oħrajn effettivi, u biex, min-naħa l-oħra, persuna ma tiġix imċaħħda mir-rimedji li għandha jedd tfittex taħt il-Kostituzzjoni jew taħt il-Kap 319 tal-Liġijiet ta' Malta⁵;

Illi meta jingħad li jkun hemm rimedju ieħor xieraq, dejjem ikun qiegħed jitfisser li tali rimedju jrid jitqies fid-dawl tal-ksur tal-jedd fundamentali li jkun qed jiġi allegat li nkiser jew li jkun mhedded li sejjer jinkiser: għandu jkun rimedju aċċessibbli, xieraq, effettiv u adegwat biex jindirizza l-ksur jew theddid ta' ksur lamentat⁶. M'hemmx għalfejn li, biex jitqies bħala effettiv, ir-rimedju jintwera bħala wieħed li se' jagħti lir-rikorrent suċċess garantit, biżżejjed li jintwera li jkun wieħed li jista' jiġi segwit b'mod prattiku, effettiv u effikaci⁷;

⁴ Ara Kost. 31.5.1999 fil-kawża fl-ismijiet *Żahra vs Awtorita' tal-Ippjanar* (Kollez. Vol: LXXXIII.i.179)

⁵ Kost. 27.2.2003 fil-kawża fl-ismijiet *John Sammut vs Awtorita' tal-Ippjanar et*

⁶ Ara Kost. 5.4.1991 fil-kawża fl-ismijiet *Vella vs Kummissarju tal-Pulizija et* (Kollez. Vol: LXXV.i.106)

⁷ P.A. Kost. 9.3.1996 fil-kawża fl-ismijiet *Clifton Borġ vs Kummissarju tal-Pulizija* (mhix pubblikata)

Illi, madankollu, l-eżistenza ta' rimedju ieħor trid titqies fiż-żmien tal-allegat ksur tal-jedd fundamentali li dwaru jitressaq l-ilment, u mhux fiż-żmien li jkun tressaq l-ilment kostituzzjonali jew konvenzjonali⁸. M'huwiex mogħti lil persuna l-benefiċċju li l-ewwel tħalli jgħaddi għalxejn iż-żmien li fih setgħet tiegħu r-rimedju għall-ksur tal-jedd tagħha, u mbagħad tressaq ilment kostituzzjonali jew konvenzjonali dwar l-istess ksur bħallikieku l-proċedura kostituzzjonali jew konvenzjonali kienet xi rimedju *in extremis* li wieħed jista' jirrikorri għalih biex isewwi żball jew nuqqas li ma messux twettaq qabel⁹;

Illi hemm fehma awtorevoli oħra li trid li, fil-qasam ta' dritt kostituzzjonali, il-ksur tal-jedd fundamentali taħt eżami jista' u kellu jissewwa b'rimedju xieraq kull meta l-parti mgarrba tagħti prova li dan seħħ, u dan indipendentement mill-andament li jkunu tħadu l-proċeduri li dwarhom jitqajjem l-ilment tan-nuqqas ta' smiġħ xieraq, u indipendentement minn jekk il-persuna mgarrba irrikorrietx għar-rimedji ordinarji disponibbli lilha. Mhux hekk biss, iżda ngħad ukoll li fejn il-ksur tad-dritt, kif ippruvat, kien għab miegħu iċ-ċaħda ta' jedd fundamentali tal-persuna, għal xi raġuni li tkun imqar jekk minħabba żball ta' tħaddieħor u mhux bi tħtija tagħha, il-Qorti m'għandha qatt teżercita d-diskrezzjoni tagħha li ma teżercitax is-setgħat tagħha kostituzzjonali biex tisma' l-ilment¹⁰;

Illi f'għadd ta' sentenzi mogħtijin f'dawn l-aħħar snin mill-Qorti Kostituzzjonali, ġew stabiliti prinċipji li għandhom jiġu segwiti minn Qorti biex tqis jekk huwiex minnu li r-rikorrent kellu għad-dispożizzjoni tiegħu rimedju alternattiv effettiv. Fost dawn il-prinċipji wieħed isib li (a) meta jidher ċar li jeżistu meżzi ordinarji disponibbli għar-rikorrent biex jikseb rimedju għall-ilment tiegħu, ir-rikorrent għandu jirrikorri għal tali meżzi qabel ma jirrikorri għar-rimedju kostituzzjonali, u huwa biss wara li jkun fittex dawk il-meżzi jew wara li jidher li dawk il-meżzi ma jkunux effettivament disponibbli li għandu jintuża r-rimedju

⁸ Kost.9.10.2001 fil-kawża fl-ismijiet *Paul McKay vs Kummissarju tal-Pulizija et*

⁹ Ara Kost. 25.6.1999 fil-kawża fl-ismijiet *Spiteri vs Chairman Awtorita' tal-Ippjanar et* (Kollez. Vol: LXXXIII.i.201)

¹⁰ Kost. 20.11.2000 fil-kawża fl-ismijiet *Spiteri vs Avukat Ġenerali* (Kollez. Vol: LXXXIV.i.370)

kostituzzjonali; (b) li d-diskrezzjoni li tuża l-Qorti biex tqis jekk għandhiex twettaq is-setgħat tagħha li tisma' kawża ta' natura kostituzzjonali għandha torbot, sakemm ma tingiebx xi raġuni serja u gravi ta' illegalita', ingustizzja jew żball manifest fl-użu tagħha; (ċ) m'hemm l-ebda kriterju stabilit minn qabel dwar l-użu tal-imsemmija diskrezzjoni, billi kull każ jeħtieġ jiġi mistħarreġ fuq iċ-ċirkostanzi tiegħu; (d) in-nuqqas waħdu ta' teħid ta' meżzi ordinarji mir-rikorrent m'huwiex raġuni biżżejjed biex Qorti ta' xejra kostituzzjonali taqtagħha li ma tużax is-setgħat tagħha li tisma' l-ilment, jekk jintwera li l-imsemmija meżzi ma kinux tajbin biex jagħtu rimedju sħiħ lir-rikorrent għall-ilment tiegħu; (e) in-nuqqas ta' teħid ta' rimedju ordinarju – ukoll jekk sata' kien għal kollox effettiv biex jindirizza l-ilment tar-rikorrent - minħabba l-imġiba ta' ħaddieħor m'għandux ikun raġuni biex il-Qorti twarrab is-setgħat tagħha li tisma' l-ilment kostituzzjonali tar-rikorrent¹¹; (f) l-eżerċizzju minn Qorti (tal-ewwel grad) tad-diskrezzjoni tagħha bla ma tistħarreġ il-materja neċessarja li fuqha tali diskrezzjoni għandha titwettaq, jagħti lil Qorti tat-tieni grad is-setgħa li twarrab dik id-diskrezzjoni¹²; u (g) meta r-rimedju jaqa' fil-kompetenza ta' organu ieħor jew meta s-smiġħ tal-ilment tar-rikorrent se' jwassal biex l-indaġni ġudizzjarja u l-proċess l-ieħor tas-smiġħ tar-rimedju ordinarju jkunu duplikazzjoni ta' xulxin, il-Qorti kostituzzjonali għandha ttendi lejn ir-rifjut li tuża s-setgħat tagħha kostituzzjonali, sakemm l-indaġni ġudizzjarja tal-każ ma tkunx, min-natura tagħha, ixxaqleb iżjed lejn kwestjoni kostituzzjonali¹³;

Illi fil-każ preżenti, l-intimati jishqu li r-rimedju li kien disponibbli lill-kumpannija rikorrenti huwa wieħed ċar u effettiv, minbarra li huwa wkoll tassativ. Jinsistu li r-rimedju kostituzzjonali jew konvenzjonali japplikaw biss f'sitwazzjonijiet fejn id-dritt ordinarju ma jagħtix rimedju. Jgħidu li l-proċedura preżenti meħuda mill-kumpannija rikorrenti hija abbużiva u kapriċċuża. Ifissru li r-rimedju

¹¹ P.A. (Kost.) VDG 9.2.2000 fil-kawża fl-ismijiet *Victor Bonavia vs L-Awtorita' tal-Ippjanar et*

¹² Ara Kost. 7.3.1994 fil-kawża fl-ismijiet *Vella vs Bannister et* (kolleż. Vol: LXXVIII.i.48) u Kost. 12.12.2002 fil-kawża fl-ismijiet *Visual & Sound Communications Ltd. vs Il-Kummissarju tal-Pulizija et*

¹³ P.A. Kost 29.10.1993 fil-kawża fl-ismijiet *Martin Gaffarena vs Kummissarju tal-Pulizija* (mhix pubblikata)

ordinarju, ukoll kieku ma kienx stabilit fir-Regolament 18 fuq imsemmi, kien ikun japplika taht id-dispożizzjonijiet tal-artikolu 469A tal-Kap 12, jgħifieri l-azzjoni ta' stharrig ġudizzjarju ta' għamil amministrativ, li, fost l-oħrajn, jieħu ħsieb jagħti smiġh ukoll fejn l-għamil amministrativ jitqies li jikser il-Kostituzzjoni¹⁴;

Illi, min-naħa tagħha, il-kumpanija rikorrenti tgħid li l-jedd tagħha li tressaq il-proċedura kostituzzjonali mill-ewwel u s-setgħa ta' din il-Qorti li tisma' u tibqa' tqis l-azzjoni tagħha joħorġu mill-fatt li mid-deċiżjoni tal-Bord tal-Appelli tal-Kuntratti Pubbliċi ma hemmx dritt ta' appell, u li r-Regolament 18 huwa vag u bla għoti tal-ebda rimedju. Hija tgħid li r-rimedju għall-ksur tal-jedd tagħha ta' smiġh xieraq fl-imsemmija proċeduri tal-appell għandu jwassal għat-tħassir ta' dawk il-proċeduri;

Illi wara li l-Qorti qieset iċ-ċirkostanzi kollha li jsawru l-każ, u wara li qieset il-prinċipji stabiliti dwar kif din il-Qorti għandha tuża d-diskrezzjoni tagħha li tiddeċiedi jekk għandhiex teżercita s-setgħa tagħha li tkompli tisma' l-każ, tasal għall-fehma li ma teżistix raġuni tajba u impellenti biżżejjed biex tilqa' l-eċċezzjoni tal-intimati. Mhux biss ma jidhirx ċar jekk kienx hemm tassew rimedju "ordinarju" alternattiv li, kieku ttiehed, ma kienx ukoll "iqanqal kwestjoni kostituzzjonali" fih innifsu, imma jista' jingħad mingħajr tlaqliq li din il-Qorti tkun qegħda tabdika b'mod mhux raġonevoli mis-setgħat tagħha kostituzzjonali jew konvenzjonali li kieku kellha tqis li l-ilment tal-kumpanija rikorrenti kien marbut biss mal-fatt (kif donnhom jimplikaw l-intimati) li l-appalt ma ngħatax lilha;

Għal dawn ir-raġunijiet il-Qorti qegħda tiċhad ir-raba' eċċezzjoni tal-intimati bħala mhix mistħoqqa u f'lokha, u qegħda tagħzel li twettaq is-setgħat tagħha kemm taht l-artikolu 46 tal-Kostituzzjoni u kif ukoll taht l-artikolu 4 tal-Kapitolu 319, billi tkompli tisma' l-kawża;

L-ispejjeż ta' din id-deċiżjoni jiġu deċiżi mas-sentenza aħħarija.

¹⁴ Art. 469A(1)(a) tal-Kap 12

Kopja Informali ta' Sentenza

Moqrija

< Sentenza In Parte >

-----TMIEM-----